

IL-MALTI

QARI

LI TOHROG

IL-GHAQDA TAL-KITTIEBA TAL-MALTI
KULL TLIET XHUR

IL-KITTIEBA TA' DAN IL-GHADD

L-EDITOR—Festi fl-Irhula	façç.	65
A. CREMONA—Ix-Xebh ta' Ghanja Maltija ma' Ballata Qadima Ingliża	„	67
DUN FRANS CAMILLERI— <i>Sigar</i>	„	74
GUZE' CHETCUTI—Umanità	„	75
GUZE' GATT—In-Nies tas-Snajja' fl-Ewwel Snin ta' l-Ingliżi f'Malta	„	82
M. AGIUS— <i>Lil Ommi b'Qima</i>	„	87
GER. AZZOPARDI—Il-Kummiedja	„	88
V. M. PELLEGRINI, LL.D.— <i>Bejn Art u Oħra</i>	„	89
ILF.—John F. Marks	„	90
VINCENT UNGARO— <i>Lill-Madonna tas-Saħħa</i>	„	91
Qwiel tal-Biedja	„	96

DIRETTUR: Dr. Gużè Galea, M.B.E., M.D., D.P.H.,
29, Sur Santa Barbara, Valletta.

ASSISTENT DIRETTUR: Ant. Cremona,
53, Triq Wara Santa Ubaldecca, Paula.

AMMINISTRATUR: Victor Apap,
22, Triq it-Torri, Tas-Sliema.

IL-MALTI

QARI LI TOHROĠ IL-GHAQDA }
TAL-KITTIEBA TAL-MALTI }

SETTEMBRU
1954

FESTI FL-IRHULA

META jidhol is-sajf u jasal Gunju x-xahar tal-Qalb ta' Ġesù, jibdeu il-festi kbar ta' hafna mill-parroċċi ta' Malta. Tizġin, daqq ta' gnien, mixregħla, logħob tan-nar, marċijiet ta' banded, sparar ta' murtali, infig ta' flus, xorb, ċapċip quddiem il-vari. Il-poplu tar-raħal jew tal-belt iqum f'xejra ta' ferħ u ta' divertiment; donnu għal jumejn itajjar minn fuqu l-istar tqil minsuġ mill-ħsibijiet, mill-ghali, mill-imrar u mit-tfiekil tal-ħajja ta' kuljum. F'dawk il-jumejn ta' lejlet u nhar il-festa xi ħadd qisu jneħhi l-ghata ta' tagħfis fuq il-ħajja marsusa u magħluqa tar-raħal u minnufih id-dwejjaq u l-hemm li jkunu ilhom jingemgħu x-xhur, itiru u jgħosfru mas-suffarelli u d-dħaħen tal-gogudifogu.

Għal jumejn fis-sena r-raħal jieħu sura ġdida, it-toroq jimtlew bi dwal u lwien, is-sqaqijiet jidwu b'leħnijiet ferrieħa. In-nies joħorgu minn goxrihom ta' kuljum, wiċċhom jibbissem, iħossu tqanqila ta' ferħ u ta' hena li ssaħħnilhom demmhom, iġarrbu paci u sliem li jserrħulhom qalbhom u moħhom u taqbadhom ġibda ta' ħbiberija għal xulxin.

Dan il-fenomeni naturali mhux grajja tal-lum iżda ilu magħruf eluf ta' snin, minn meta bdiet tinħazz l-istorja. Fl-akbar epoki u fl-aqwa ċiviltajiet niltaqqghu mal-festi popolari. Il-Feniċi, il-Persjani, il-Griegi u r-Rumani kellhom il-festi tagħhom f'għieh l-allat u meta daħal il-Kristjaneżmu l-festi baqqghu jsiro f'għieh il-Qaddisin bħala radd il-ħajr għal xi grajja kbira. Ir-Riforma qerdet bosta ċerimonji sbieħ reliġjużi u ċivili imma ma rneaxilhiex toħnoq il-ġibda tal-poplu għall-festi u allura flok festi f'għieh il-Qaddisin bdew isiru festi taħt għamla ta' gostri u tornej, fieri, laqqhat tal-logħob u okkazjonijiet oħra. Iżda fejn baqqghet issaltan ir-Reliġjon Kattolika l-festi ma ngatgħux u ssoktaw kull sena bħala turija tar-rabta bejn il-poplu u l-Knisja tiegħu.

Jekk wieħed joqgħod jikkunsidra sewwa jsib li l-festi huma effett ta' dik ix-xewqa moħbija li kull bniedem iħoss b'iax kul-tant itajjar minn fuqu l-ilgħiem ta' l-eżiġenzi tal-ħajja u jagħti sfog għax-xejriet ta' qalbu. Għalhekk il-festi għandhom il-fejda

taghhom; huma qishom jiflhu l-valvoli b'ieq joħorġu l-umuri ħżiena u jserrhu u jfarrġu l-organiżmu.

Il-Knisja minn dejjem ħabirket b'ieq tiegħu sehem fil-ferħ u fid-dwejjaq ta' wliedha ħalli tmeaxxhom fit-triq tas-sewica u s-sliem; Hija fittret li tagħti sura ta' għaqal u ta' gabra lil dawn il-festi popolari; għalhekk Hi rabtet dawn il-festi mat-tifkira ta' xi Qaddis ħalli b'riħet hekk jitrażżan il-lbaħrid żejjed u jitbigġel ix-xalar bla raj. Dan il-ħsieb seħħ jiż-żminijiet meta l-Knisja kellha jedd tamar u fl-artijiet fejn in-nies għandhom ħrara qawwija għar-religjon. Nies bħal dawn, li magħhom ningħaddu aħna l-Maltin, ifasslu ħajjithom fuq prinċipji religjużi, għalihom il-knisja ma hi biss post ta' devozzjoni iżda wkoll hi l-qofol tal-ħajja tar-raħal għax il-għajja kollha l-aktar importanti jitwettqu ma' dwarha. Il-Knisja tħaddan il-parroċċjani tagħha minn twe-lidhom sa mewthom u għalhekk mhix ħaġa kbira jekk huma jersqu lejha fl-aqwa okkażjonijiet ta' ħajjithom.

Il-lum il-festi ma għadhomx isiru b'dik il-ħrara u b'dik il-ħegġa tal-għajeb ta' tletin sena ilu meta festa f'raħal kienet tqajjem xogħol u ħsieb u thejjiġa minn sitt xhur qabel, meta kull wieħed u kull waħda mir-raħal kienu jqisuh bħala għajb għalihom jekk il-festa tagħhom ma tkunx isbaħ, akbar u aqua minn dik tar-raħal qribhom. Din il-pika ġie li sfat ta' deni u ħsara imma swiet b'ieq żammiet sħiħa u ħarkiena l-fehma għat-tkabbir tal-festa. Fi żmienna hawn bosta ħwejjeġ u okkażjonijiet li jokkupaw moħħ in-nies, hawn divertimenti u xalar kemm wieħed irid; madankollu l-festi fl-irħula ma naqsux, għall-kuntrarju għadhom isiru b'entuzjasmu kbir. Forsi n-nar tal-ħrara għall-festi ittaffa xi ftit, iżda l-ħegġa li biha jsiru għadha qawwija u milli jidher dawn il-festi sa jibgħu jhennu u jferrhu l-irħula tagħna għal żmien twil. J'Alla jkun hekk għax bosta mill-festi tagħna huma tradizzjonali u midmumin ma' l-istorja ta' pajjiżna. X'uhud minnhom ifakkruna f'għemil ta' ħila mvettaq minn missirijietna, fil-fidi tagħhom, fil-qima tagħhom lejn il-Qaddisin, jew f'ħelsien minn flagelli u minn għedewwa. B'hekk il-festi tagħna għandhom siwi storiku kif ukoll soċjali. Ħafna mill-festi tagħna huma tradizzjonali u nazzjonali u sakemm jibgħu jsiru bil-għaqal u bil-qalb, jaġġmlu ġieh lilna u lil pajjiżna. Nittamaw li x-xejra religjuża ma tintemmex mill-festi tagħna u, sakemm ma jsirx dan, il-festi jissoktaw ikatru kull sena fost il-ferħ tal-poplu, il-qima lejn il-Qaddisin u t-tiżjin ta' l-irħula.

Ix-Xebh ta' Għanja Maltija ta' Gan Anton Vassallo ma' Ballata Qadima Ingliza

(Jaqbad mal-faċċ. 47 f' "Il-Malti" ta' Ġunju, 1954)

Ta' A. CREMONA

Fil-ħrafa Maltija r-Re, meta ra li Fra Gaspru (għalih Patri Cinti) kien irnexxielu jaġġtih twegħiba bħal dik, li biha ma sa-tax imerih, u kellu, għalhekk, jibqa' taħtha,

*"Uh, pazenzia, ir-Re kal f'kalbu,
La ma nista' ngħeidlu wejn!
Imma l-għokda fadal..... jeħel.....
—Patri Cintiu, għanna tnein!"*

U l-ieħor, biex iktar ikompli jiddiehak bih, jissokta jaġġharxu:—

*—"Mormieħ tajjeb, Sire?—kalbu,
Harigġ collox chif imiss?—
—Fadal issa (ir-Re kal) tgħeidli,
Xi ħsieb għandi f'rasi biss."*

Din il-mistoqsija ta' l-aħħar taqbel ma' dik fil-ballata In-
gliza kif jixhdu dawn il-versi:—

*—"Now from the third question thou must not shrink,
But tell me here truly what I do think."*—

Fra Gaspru fil-ħrafa Maltija jwieġbu:

*"Inti għandech ħsieb, o Sire,
Second chif nara, u nara ciar,
Li kuddiemeħ hawn Fra Cintiu.....
Jen Fra Caspru il giardinar."*

Ir-Ragħaj fil-ballata Ingliza jwieġeb ukoll tista' tgħid bħal
Fra Gaspru:—

*'Yea, that shall I do, and make your Grace merry:
You thinke I'm the Abbot of Canterburie;
But I am his poor shepherd, as plain you may see,
That am come to beg pardon for him and for me.'*

Ir-Re beda jidhak, u ħalef ħalfa bil-Quddiesa u nfexx iġħidlu
li talli wieġbu għall-mistoqsijiet kollha sa jaħtar lilu bħala Su-

perjur ta' l-Abbazija flok dak l-iehor; iżda r-Ragħaj talbu li ma jaqtagħhiex hekk malajr, il-għaliex hu, miskin, la jaf jikteb u lanqas jaqra :

*‘The King he laughed, and swore by the Masse,
—“I’ll make thee Lord Abbot this day in his place!—”
—“Now naye, my liege, be not in such speede,
For alacke I can neither write, nor reade.—”*

Fil-hrafa Maltija r-Re flok ma jidhak bħal fil-ballata Ingliza jinfexx ighajjat :—

*“Oh Fra Casp! xitan!—U jommi,
Jommi x’daħe li jidħcu bdeu!
Ir-Regina waqgħet għaxja
Taħt l’istatua ta’ Pompeu.*

Dawk ta’ madwar ir-Re nfexxu jidħku meta raw kif Fra Gaspru rnexxielu jirbaħ l-imħatra u jidhak bir-Re bil-ħażen ta’ rasu, saħansitra r-Regina waqgħet għaxja.....

*“Collħadd jaqbes, collħadd jiqri,
Ir-Re igiddem pħal disprat;
U Fra Caspru harej barra,
Jidħac daħe ta spiritat.”*

Ir-Re fil-kedda li ħass għax ra ruħu mirbuħ mill-ħażen ta’ l-Ajk wera l-karattru ta’ bniedem meridjonali li ma jafx jieħu ħwejjeg bħal dawn biċ-ċajt, u, flok ma wiegħed li jippremja lir-rebbieħ u jzomm kelmtu, infexx f’għajat ta’ għadab kbir.

Il-hrafa fil-għanja Ingliza tintemm billi r-Re, flok ma qata’ li jahtar lir-Ragħaj bħala Superjur ta’ l-Abbazija, wiegħed li jgħaddilu, ta’ dik iċ-ċajta, erba’ skuti (*four nobles*) fil-gimgha u qallu biex ighid lis-Superjur tiegħu illi r-Re Giovanni m’għadux iqisu bħala għadu tiegħu.

Il-hrafa fil-għanja Maltija tintemm billi tgħid illi l-patrijiet baqgħu bil-kkunvent fejn kienu u li sħabu lil Fra Gaspru kienu tellgħulu statwa f’nofs il-gnien tagħhom u taħtha nkitbu dawn il-kelmiet : “Illi l-għaref ta’ bla spirtu/Xi drabiet ma jiswa xejn”.

Hrafa bħal din fil-proża Maltija, u li f’waħda mill-mistoqsijiet tar-Re taqbel ma’ waħda fil-ballata Ingliza u ma nsibuha taqbel ma’ ebda waħda mit-tliet mistoqsijiet fil-għanja Maltija, hija dik li hemm fil-*Hrejjef u Grajja* miktubin minn Dun Xand

Cortis taht l-isem ta' *Is-Sultan hasbu l-Isqof u kien il-Manus*. Il-mistoqsijiet tas-Sultan kienu dawn :— (a) Kemm jżen il-qamar; (b) kemm jiswa huwa stess; u (c) kif wiehed sinjur isir fqir f'daqqa (5).

Kif naraw ebda waħda minn dawn it-tliet mistoqsijiet ma nsibu li hemm fil-ghanja Maltija, iżda t-tieni waħda taqbel ma' l-ewwel fil-ballata Inqliża.

Qabel ma nqabblu t-twegiba ta' din il-mistoqsija fil-hrafa Maltija ta' Dun Xand Cortis ma' dik fil-ballata Inqliża ngħidu fil-qosor is-sugġett tal-hrafa. Sultan li ried jaf dawn it-tliet hwej-jeġ bagħat għall-Isqof Orsini u tah tliet ijiem żmien biex iwieġeb għalihom. Floku mar liebes ta' Isqof il-Manus li kien soltu jkissirlu l-hatab, u wieġeb għat-tliet mistoqsijiet. Fil-ballata Inqliża r-Re tah tliet gimġhat fil-waqt li fil-hrafa Maltija ż-żmien hu ta' gimagħtejn u fil-hrafa ta' Dun Xand Cortis iż-żmien hu ta' tliet ijiem.

It-twegiba għall-ewwel mistoqsija fil-ballata Inqliża hija din :—

*'For thirty pence our Savour was sold
Amonge the false Jewes, as I have been told;
And twenty-nine is the worthe of thee,
For I thinke thou art one penny worser than Hee.'*

Fil-hrafa Maltija ta' Dun Xand Cortis it-twegiba tidher iżjed milquta fejn insibu li l-Manus hareġ biċċa tal-fidda u qal lir-Re: *Din ix-xbieha tiegħek, biċċa ta' tletin irbiegħi. Ġuda lil Kristu bieghu 33 irbiegħi, mela inti tiswa tliet irbġhajja inqas minn Kristu.*

Bejn il-versjoni ta' Ġan Anton Vassallo u dik ta' Dun Xand Cortis hemm divrenzja kbira fl-addattament ta' l-ambjent, karattri u drawwiet. Vassallo fil-ghanja tiegħu, fl-addament ta' l-ambjent, karattri u drawwiet wera l-akbar sengħa; haġa li ma nis-tgħux ngħiduha fil-versjoni tal-hrafa ta' Dun Xand Cortis, li milli jidher ma għamilx haġ'oħra hlief qaleb kelma b'klema, iktarx mit-Taljan, il-hrafa tiegħu.

L-aqwa karattri jew persunaġġi fit-tliet hrejjeġ huma tnejn,

(5) Ara "Cotba tal Mogħdija taż-Zmien", 1907, xxxiii, pp. 59-62.

li huma, ir-Re jew Sultan, u f'hekk jaqblu t-tlieta, u f'persuna reliġjuża, Patri ta' kunvent tar-"Rhieb", fil-għanja Maltija, u dan iktarx Patri tal-kunvent tal-Kabbučċini, u Superjur jew Prijur ta' Abbazija fil-ballata qadima Inġliża, u Isqof fil-ħrafa Maltija ta' Dun Xand Cortis.

Bejn il-legġenda Inġliża u dik tal-Għanja ta' Gan Anton Vassallo hemm rabta qawwija fil-grajja li turi li din il-ħrafa hija popolari sew fil-pajjiżi ta' Nofs in-Nhar kemm fil-pajjiżi tan-Nord ta' l-Ewropa, iżda r-rabta hi magħżula minn haġa importanti, li tagħmel mill-hajja psikoloġika taż-żewġ nazzjonijiet Inġliża u Maltija f'epoki diversi; wahda ta' żmien Govanni (1199) ta' l-Inġilterra, jiġifieri ta' l-ewwel Żminijiet tan-Nofs u l-oħra ta' l-aħħar Żminijiet tan-Nofs li fih jaħkem il-fond tal-hajja meridjonali bi drawwiet u frażjologija Sqallin bħal dik li kellna mill-aħħar żminijiet ta' l-Araguniżi sa għeluq il-Gvern ta' l-Ordni; u fuq hekk nahseb li din il-Għanja ta' Vassallo fost l-oħrajn, għalkemm imkasbra minn xi naqal ta' espressjonijiet volgari neqsin mir-reqqa tar-reguli grammatikali, sintattiċi u tal-prosodija, tibqa' bħala tifikira għażiża ta' l-ewwel ballati popolari tagħna.

*

*

*

ħrafa oħra li tixbah ukoll lit-tlieta li semmejna hawn qabel u li f'żewġ hwejjeġ toqrob lil dik tal-Għanja ta' Vassallo hija dik ta' Franco Sacchetti (6), kittieb tas-Seklu Erbatax, li naqraw fin-"Novelle" tiegħu. Il-ħrafa ta' Sacchetti hija din. Is-Sur Bernabò (7), Sid ta' Milan, għalkemm kien kiefer, kultant kien ukoll jagħmel il-ħaqq. Wieheċ Abbati (Superjur) ta' kunvent, li kellu l-ġid, u kellu l-inkariku li jieħu ħsieb iż-żewġt iklieb ta' dan is-Sid, ġie ikkundannat minn għandu li jhallas erbat elef skut, talli kien itraskuralu l-klieb b'mod li dawn kienu saru jagħmlu għan-nies. L-Abbati talbu jaħfirhomlu u s-Sid wiegħdu li jaħfirlu kemm-il darba jwieġbu għal erba' mistoqsijiet, li kienu:— X'bogħod hemm mill-art sas-sema; kemm ilma hemm fil-baħar; x'inhu jsir fl-infern, u kemm jiswa s-Sid. L-Abbati thawwad, iżda sabieħ itawwal talbu jagħtih iż-żmien. Is-Sid tah żmien sal-għada. L-Abbati (jiġifieri s-Superjur) kollu ħosbien

(6) Franco Sacchetti twieled Firenze dwar l-1330 u miet fl-1410. Kiteb mat-300 ħrafa jew novella, fosthom din. Kiteb ukoll xi Tahditiet, xi Ittri u xi Versi. Ara "Per una novella poetica di G.A. Vassallo" ta' Gaetano Farrugia f'"La Brigata", Anno iv, Vol. III, No. 4, pp. 89-91.

(7) Bernabò Visconti, Sid ta' Milan mill-1354 sal-1385.

raġa' lejn il-kunvent u malli wasal iltaqa' mat-taħħân tiegħu li staqsieh x'kellu malli raħ hekk hosbien. L-iehor fissirli t-taħbila li fiha kien jinsab u t-taħħân, wara li qagħad jahseb xi ftit, wiegħdu li għandu jaqilgħu minn dik it-tabxa. L-Abbati staqsieh kif u t-taħħân qallu: "Jien nilbes iċ-ċoqqa u l-kappa tiegħek u flokok nidher jien quddiem Barnabò". Lill-Abbati għoġbitu l-proposta u l-għada t-taħħân kmieni kmieni deher quddiem is-Sid Bernabò liebes bil-ħwejjeġ ta' l-Abbati. Taħt id-dawl inemnem, b'idu l-waħda jgħatti wiċċu, huwa wieġeb għall-erba' mistoqsijiet. Għall-ewwel waħda huwa wieġeb hekk: Mill-art sas-sema hemm sitta u tletin miljun u tmien mija u erbgħa u ħamsin elf u tnejn u sebghin u nofs mil u tnejn u għoxrin pass. — Kif tafu dan? — staqsieh is-Sid. L-ehor wieġbu: Ibgħat kejl u jekk ma ssibx bħalma għidtlek, dendilni minn griżmejjja. Għat-tieni mistoqsija wieġeb: Fil-baħar hemm ħomsa u għoxrin elf u disa' mija u tnejn u tmenin miljun bittija u seba' bramel u tnax-il-buqar u żewġ tazzi ilma. Staqsieh is-Sid:—Dan kif tafu?—U l-iehor wieġbu: Jiena rajt mill-aħjar li stajt. Jekk ma temminx gagħal-hom iġibu l-bramel u jkejluk. Jekk ma jsibux li hu hekk, qat-tagħni bċejeċ. Għat-tielet mistoqsija, x'qed isir fl-infern, wieġeb illi fl-Infern iqattgħu, jiggranfaw u jgħallqu, sew sew kif tagħmel int. — Kif tafu dan?—staqsieh is-Sid. — Jien tkellimt ma' wiehed li kien hemm. Izla dan issa miet. Minnu Dante sar jaf dak kollu li kiteb fuq l-infern. Jekk ma temminx, ibgħat ara. Għar-raba' mistoqsija: Kemm tiswa l-persuna tiegħi (tas-Sid)? —L-iehor wieġeb: Inti tiswa disgħa u għoxrin biċċa.

Meta s-Sid Bernabò sama' dan, kollu mgħaddab dar fuqu u qallu: "Niswa daqshekk ftit li ma nqumx iżjed minn borma?" —Minnufih wieġeb l-iehor: "Inti taf illi Sidna Ġesù Kristu kien inbiegħ bi tletin biċċa; jien jidhirli li inti tiswa biċċa inqas minnu" — Meta sama' dan, Bernabò deherlu sewwa li dak il-bniedem ma kienx l-Abbati, u, wara li ħares sewwa lejli u ra li dak kien eġħref mill-Abbati, qallu: "Inti m'ntix l-Abbati". It-taħħân tkexkex bil-biża', inxtehet għar-rkobbtejh u talab ħnie-na, fejn stqarr li hu t-taħħân ta' l-Abbati u kif u għaliex deher quddiemu liebes xort'ohra biex ma jingħarafx, u dan iktar għam-lu biex jagħtih gost milli bi ħjiena. Is-Sid Bernabò fuq hekk wieġbu: "La darba dak għamlek Abbati u tiswa iżjed minnu, irrid inwettqek fil-karika li tak, u rrid li mil-lum il quddiem inti

tkun l-Abbati u l-iehor it-taħħân; li inti tieħu r-renta tal-kunvent u huwa tal-mithna''. U hekk kien (8).

Bejn dil-hrafa u l-għanja Maltija ta' Vassallo m'hemmx dak it-taqbil li forsi nsibu bejn il-ballata Inġliża u l-għanja Maltija fil-qofol ta' l-argument l-iktar fil-persunagġi. Il-mistoqsijiet fil-għanja Maltija u fl-Inġliża huma tlieta; iżda fil-hrafa ta' Sacchetti huma erbgħa. Fil-waqt li fil-ballata Inġliża m'hemmx ħlief mistoqsija waħda li taqbel ma' dawk fil-għanja Maltija, fil-hrafa ta' Dun Xand Cortis ebda waħda ma taqbel ma' dawk li hemm fil-għanja Maltija, iżda mbaġhad waħda mit-tliet mistoqsijiet taqbel ma' dik tal-ballata Inġliża u mal-hrafa ta' Sacchetti. Iż-żewġ mistoqsijiet fil-għanja Maltija li ma jaqblux ma' dawk fil-ballata Inġliża nsibuhom fl-aħħarnett jaqblu ma' l-ewwel żewġ mistoqsijiet fil-hrafa ta' Sacchetti.

Il-mistoqsija li fil-għanja Maltija taqbel ma' dik fil-ballata Inġliża hija dik fejn ir-Re jistaqsi: *Xi ħsieb għandu f'rasu*. Il-waħda li fil-hrafa ta' Dun Xand taqbel ma' dik fil-ballata Inġliża u fil-hrafa ta' Sacchetti hija fejn is-Sultan staqsa: *Kemm jiswa huwa stess*. Iż-żewġ mistoqsijiet fost it-tlieta li fil-għanja Maltija ma jaqblux ma' dawk fil-ballata Inġliża, imma iva ma' dawk fil-hrafa ta' Sacchetti, huma fejn ir-Re jistaqsi: *Kemm hu għoli s-sema mill-art u kemm fih ilma l-baħar*.

Għalkemm ix-xebh tal-mistoqsijiet huwa l-iktar bejn il-

(8) Sacchetti jagħlaq din il-hrafa billi jżid u jgħid li, barra din, tingħad hrafa oħra fejn flok is-Sid ta' Milan jidher il-Papa. Dan, minhabba xi ħtija li jkun għamel ċertu Superjur ta' Kunvent, kien għagħlu wieġeb għall-erba' mistoqsijiet ta' din il-hrafa u ma' dawn żiedlu oħra fejn staqsieh *x'inh i l-akbar haġa li kienet qatt gratlu*. Is-Superjur, meta raga' lejn il-kunvent għabar il-patrijiet u n-novizzi u saħansitra l-kok u l-gennien u talabhom il-parir tagħhom fuq it-tweġibiet li għandu jagħti lill-Papa. Il-Patrijiet baġghu hošbenin bla ma jafu x'għandhom iġhidulu; fuq hekk qabeż il-gennien u wiegħdu li jgħinu u jehilsu minn dik it-tabxa, bil-patt li jisilfu fwejġu u jwassluh għand il-Papa l-patrijiet tal-kunvent. U hekk sar. Fuq il-għoli tas-sema wieġeb li s-sema hu għoli daqs kemm jista' jwassal tliet darbiet iżjed il-lehen ta' bniedem; dwar il-fond tal-baħar wieġeb li jinstadd il-fomm tax-xmajjar li jferrgħu fih, imbaġhad jitkejjel; fuq kemm tiswa l-persuna tal-Papa qal illi tiswa biċċtejn inqas milli kien jiswa Kristu li tiegħu l-Papa kien il-Vigarju. Dwar l-akbar haġa li qatt gratlu (lis-Superjur), wieġeb li l-akbar biċċa li gratlu hija dik li minn gennien sar Superjur. U hekk il-Papa wettqu fil-karika ta' Superjur tal-Kunvent u s-Superjur sar gennien.

għanja Maltija u l-ħrafa ta' Sacchetti, ix-xebh fiċ-ċirkustanzi tar-rakkont huwa l-iktar bejn l-għanja Inqliża u l-għanja Maltija. Wara li wiehed ixebbah l-erba' ħrejjef u jressaq il-ħrafa ta' Ġan Anton Vassallo mat-tlieta l-oħra, għandu jsib illi Vassallo meta kiteb dik il-għanja kellu iktarx quddiemu, għal dawk li huma ċirkustanzi tar-rakkont, il-ballata Inqliża bl-aħħar mistoqsija li ma nsibuha la fil-ħrafa ta' Dun Xand Cortis u lanqas f'dik ta' Sacchetti. Wara din, kellu wkoll quddiem għajnejh dik ta' Franco Sacchetti fejn l-ewwel żewġ mistoqsijiet jaqblu ma' l-ewwel żewġ mistoqsijiet fil-għanja ta' Ġan Anton Vassallo u fejn ir-raba' mistoqsija taqbel ma' l-ewwel waħda fil-għanja Inqliża. Vassallo ma satax kellu quddiem għajnejh il-ħrafa oriġinali li fuqha Dun Xand Cortis bena l-ħrafa tiegħu bil-Malti għax l-ebda mistoqsija ta' waħda ma taqbel ma' dik ta' l-oħra. Izda nistgħu ngħidu illi dawk li kitbu t-tliet ħrejjef l-oħra sselfu minn xulxin, għaliex sew fil-għanja Inqliża, kemm fil-versjoni tal-ħrafa ta' Dun Xand u kemm fin-novella ta' Sacchetti, il-mistoqsija fuq *kemm jiswa r-Re* taqbel waħda ma' l-oħra fit-tliet ħrejjef. Mela Ġan Anton Vassallo iktarx sata' ssellef mill-ballata Inqliża u minn fuq in-novella ta' Sacchetti jekk l-argument tal-ħrafa tiegħu ma bniehx kollu kemm hu minn fuq xi ħrafa oħra li aħna ma nafux—jigħifieri minn fuq għanja jew ħrafa oħra li mill-banda l-oħra l-argument tagħha nbena minn fuq it-tliet ħrejjef l-oħra li semmejna jew minn fuq tnejn minnhom li huma l-ballata Inqliża u n-novella ta' Sacchetti.

Ta' min iqis wara kollox illi din il-leggenda, bħall-ħrejjef oħra li jinsabu fil-Folklore Malti u li nsibuhom jaqblu ma' dawk ta' Sqallija, l-Italja u l-artijiet l-oħra ta' l-Ewropa ta' nofs-in-Nhar u tan-Nord, hija wkoll waħda mil-leggendi tradizzjonali (li l-lum intsew) li fuqha setgħet inbniet il-Għanja leggendarja ta' Ġan Anton Vassallo.

SIGAR

Ta' DUN FRANS CAMILLERI

*Lill-Avukat George Zammit, poeta,
b'radd il-ħajr.*

Kull meta qalbi thoss id-dmugh tal-wegħha
minn dawk li minni ma raw qatt ħlief ġid,
niftakar fikom
u nifrah bikom,
ja sigar, ħbieb kennija,
u nibqa' ħdejkom biss inkun irrid.

Kemm drabi sibt il-kenn fil-ħniena tagħkom
meta lqajtuni taħt dirġhaja ħelwin
u serraħtuni
u farragħtuni
fil-jiem saġfin, qalila,
bid-dell ħanin ta' mriewah ħadranin.

B'dirġhajkom miftuħin titolbu s-sema
li jraxxax fuq ġżiritna l-ilma bnin
u lil kull shaba,
qiskom tallaba,
issejħu biex tisqina
u tbierek l-uħuh tagħna xewqanin.

Imbagħad jixrob kulhadd bis-saħħa tagħkom:
il-ħdura tfeġġ titbissem minn guf l-art;
fil-egħlieqi mejta
u f'qalb kull bejta
ħhaddar ukoll it-tama
ta' ħajja ġdida bl-isbaħ frott u ward.

Imbierka l-art li żżommkom dejjem wieqfa,
ja sigar qalbenin, b'ix fit-faqbid
mar-rjieħ qal'la
tax-xitwa twila
ma tninu qatt u tibqgħu
b'dirġhajkom miftuħin ixxerrdu l-ġid!

UMANITA'

RADJODRAMM

Ta' ĠUZE' CHETCUTI

Raba' kull fejn titfa' harstek. Imxerrda fl-eghlieqi l-bdiewa, irgiel u nisa, qegħdin jahdmu: min jagħżaq, min jahrat, min jiż-ra'. Minn għalqa jinstemgħu l-ilhna tal-bdiewa jghannu:

Fix-xemx u fix-xita,
Fis-shana u fil-ksieh,
Henjin ilkoll naħdmu
Bla ebda misticħ.

Minn għalqa oħra haddiema oħra jwiegħbu:

Fix-xogħol qatt ma nħossu
La shana u la bard,
X'hemm itjeb mill-hobż
Li tagħtina din l-art?

u l-bdiewa mxerrda ma' l-eghlieqi kollha jghannu:

Il-hobż, u l-frott, u l-ward
Ta' din l-art, ta' din l-art,
ta' din l-art.

Lejlet il-Milied. Ix-xemx ta' nofs in-nhar thares minn bejn is-shab lejn dawn il-haddiema li, xħin jisimgħu l-"Angelus" idoqq, jitilqu x-xogħol minn idejhom u jagħmlu talba qasira.

Thares lejn dak il-kwadru ta' mħabba u ta' paċi, hemm l-UMANITA', mara mdaħħla jiż-żmien, minn ħarsitha, tidher imħassba. Thoss ruhha hienja xħin tisma' dak il-għana sabiħ.

(L-ilhna tal-haddiema jinstemgħu fil-bogħod u bil-mod itennu r-ritornell.)

Wagt li tkun hekk imħassba, jasal fuqha, imghaġġel imghaġġel, iż-ŻMIEN.

ZMIEN: Fejn sejra? X'int tagħmel hawnhekk?

UMANITA': Qed nistrieħ ftit mill-genn tal-ħajja.

ZMIEN: Imma hawnhekk mhux qagħdek. Ma tafx li jien u int irridu nimxu flimkien 'il quddiem, f'ħajja aktar attiva, f'ħajja mimlija aktar bl-agħjat u bix-xogħol?

UMANITA': F'ħajja aktar ta' wġiħ, trid tgħid, aktar ta' tbatija.

ZMIEN : Hajja progressiva. Kieku ma kienx hekk, kieku n-nies ghadha tilbes il-gild ta' l-animali u tiekol l-insetti.

UMANITA' : Progressiva, kif qed tħares lejha int. Imma tinsieix li dil-kelma "progress" hi perikoluża ħafna.

ZMIEN : Progress fl-iżvilupp tal-ħajja, progress fil-moħħ, progress fil-familja, progress fis-soċjetà. Xi trid aktar?

UMANITA' : Kif naraha jien din l-istorja tal-progress qisha ċirku : idur, idur, jimxi 'l quddiem sakemm jerga' jiġi fejn kien.

ZMIEN : X'jiġifieri?

UMANITA' : Ħa nghidlek. Ghada l-Milied, hux hekk?

ZMIEN : Iva, ghada l-25 ta' Diċembru, il-Milied. B'daqshekk?

UMANITA' : X'ifakkarna l-Milied?

ZMIEN : It-twelid ta' l-Iben t'Alla, il-Messija.

UMANITA' : Hekk hu. Kristu ġie fid-dinja biex jifdi lili, biex idawwal is-saltna tad-dlam, biex jiftaħ l-imħuħ magħluqa, biex jiżra' l-paċi u l-imħabba. Kienu żminijiet koroh : żminijiet ta' idolatrija, ta' pjaċiri, ta' għana eżagerat u ta' faqar kbir, min iġhix f'libertà assoluta u min iġhix maħqur u mjassar. Id-duttrina pagana kienet fl-aqwa tagħha. Gawdi l-lum għax ma tafx jekk għada jisbahx. Ġie Kristu fid-dinja : għallem il-verità. Għallem illi l-mewt tiftaħ il-bieb għal hajja oħra. U l-Fidi tiegħu xterdet ma' l-erbat irjeh tad-dinja. Fejn saltan Kristu, daħlet il-paċi, daħlet l-imħabba. Ghaddew mijiet u mijiet ta' snin : il-bniedem kiber fil-għerf u fil-progress, kif għidti int.....

ZMIEN : Minn dak in-nhar 'il hawn il-bniedem kiber ħafna.

UMANITA' : Imma miegħu kibret ukoll l-ambizzjoni u x-xewqa għall-pjaċir.

ZMIEN : Kiber fix-xjenza. Qabel kien ibahħar b'dgħajsa tal-qluġ u jieħu x-xhur biex jasal minn art għal oħra. Il-lum..... il-lum fi ftit sigħat bil-baħar jew bl-ajru jaqsam l-oċeani u jsib ruħu f'artijiet oħra, ma' nies oħra li jittelmu lingwi oħra.....

UMANITA' : Kollu minnu. Imma x-xjenza, għalkemm tatni kull mezz ta' pjaċir u ta' kumdità, tellfitni l-hena tal-paċi u ta' l-imħabba li giebli Kristu miegħu.

ZMIEN : Ix-xjenza tatek il-vapuri, l-ajruplani.....

UMANITA' : Ix-xjenza tatni t-tajjeb, imma tatni wkoll il-ħażin.

ZMIEN : Ix-xjenza fethitlek il-bibien tal-medicina li kienu magħ-

luqa : il-lum int qed tgħix aktar kuntenta, aktar mohħok mistrieh mill-maard u mill-mewt.

UMANITA' : Sabiha u kbira x-xjenza meta l-bniedem jinqeda biha għall-ġid tiegħi, imma ma tistax tkun aghar meta sservi biex titfagħna fin-nirien tal-gwerra. Fil-gwerra l-bniedem isir bniedem bla raġuni bħalma kien eluf u eluf ta' snin ilu meta kien iġħix minn fuq l-insetti li jiekol.

ZMIEN : Il-gwerra kultant ikun hemm bżonnha biex tbiddel u teqred hafna ideat.

UMANITA' : Fil-gwerra l-bniedem jitlef kull raġuni. Ma jibqax aktar bniedem. Isir annimal. Isir assassin. Ma tiftakarx ftit snin ilu t-tixrid tad-demmi ta' nies bla htija, ta' missirijiet u ta' wlied li ntbagħtu biex jitqatlu. Il-ghajta ta' kulhadd kienet wahda : glied u demm. Id-demmi iservi biss biex jaħsel l-idejn ta' l-ambizzjoni.

ZMIEN : Il-gwerra—hekk qal wieħed għaref*—hi ġusta meta hi meħtieġa.

UMANITA' : Aħjar paċi ingusta minn gwerra ġusta. Ma tiftakarx ftit snin ilu meta d-dinja ntefġhet fit-taħwid tal-gwerra : kemm dmugh, kemm tbatija, kemm saġrificċji ! Siġħat twal ta' xogħol f'xemx taħraq jew kesha li xxoqq il-ghadam : il-hin kollu, lejl u nhar, il-Mewt bħal xabla mden-dla fuq ir-ras ta' ommijiet, ta' tfal u ta' xjuħ bla htija, nies bil-ġuħ u x'jieklu m'għandhomx, djar li kienu mimlija bil-ferħ issa bil-waħx u bin-niket tal-mewt. Ma tiftakarx kemm suldati zġhażagħ hallew lil marthom u lil uliedhom id-dar u huma marru biex jiġġieldu—jiġġieldu u jmutu. Ma tiftakarx fin-niket u l-biki ta' dik l-omm meta żewġha kien sejjer biex forsi ma jergax lura.....

OMM : Victor, ftakar li ser tħallini wahdi b'zewġt itfal.....

MISSIER : Tibżax, jien nerga' lura ma ndumx.....

OMM : Le, int sejjer biex ma terġax tiġi.

MISSIER : Int qed taħseb hekk... Ejjew halli nbuskom. uliedi. La nerga' lura ngibilkom hafna affarijiet biex tilagħbu.... biex tilagħbu.....

TIFEL : Lili ballun, pà..... ballun kbir.....

TIFLA :u lili pupa..... pupa.....

UMANITA' :imma dak il-missier ma regax lura. miet bħal-

ma mietu eluf u eluf ta' obraju, u għalxejn it-tifel u t-tifla
stennew il-ballun u l-pupa.

(*Mill-ġdid jinstemgħu, bil-mod, il-versi tal-
bdiewa.*)

Fix-xogħol qatt ma nhossu
La shana u la bard.
X'hemm itjeb mill-hobż
Li tagħtina din l-art?

UMANITA': Ara kemm hi isbaħ il-għanja ta' dawn in-nies mill-
genn u l-hsejjes tal-kanuni. Taf għax dawn in-nies qed
iġhixu hienja?

ZMIEN: Għaliex?

UMANITA': Għax bla ambzzjoni. Għax iridu jgħixu fl-imħabba
ta' Kristu. Ismagħhom jtkellmu bejniethom.

L-EWWEL BIDWI: Il-lum nerfgħu knieni mix-xogħol.

IT-TIENI BIDWI: Għaliex?

L-EWWEL BIDWI: Mel'insejt li għada l-Milied? Dun Sidor
ikun irid jarana l-knisja għall-priedka.

BIDWIJA: Il-bieraħ iltqajt ma' Dun Sidor u qalli li l-priedka
ser jagħmilha t-tifel ta' Girgor.

BIDWIJA OHRA: Dak it-tifel Alla jbierku..... moħħu jagħtih
wisq. Minn ċkunitu hekk kien..... jibqa' jiftakar kulma
jisna'..... lil ommu għidtilha biex iżzommlu werqa żeb-
buġa fuqu halli ma jgħajjnuhulhiex.....

L-EWWEL BIDWI: Int, Kol, x'beħsiebek tagħmel, tiġi jew ma
tiġix.

IT-TIENI BIDWI: Għadni qed nabsibha. Il-lejla għandhom jiġu
għaliya xi żewġt iħbieb mill-Belt. Jekk jiġu fteħ'mt li
minur magħhom.

L-EWWEL BIDWI: Int għadek żagħżuġ. Il-ħbieb tal-Belt hal-
lihoni! Dawk moħħom fuq il-werqa. Ara, jien il-lum xiħ.
Għandi fuq spallejja żewġ eġħxieren u erbgħa aktar min-
nek, id-dinja naf x'tagħti.

IT-TIENI BIDWI: Jien għadni żagħżuġ u d-dinja rrid nara
x'tagħti, hadd ma jlumni.

L-EWWEL BIDWI: Kliem ix-xiħ zomm fih. Ftakar li dan ix-
xagħar li għandi ma bjadx għalxejn. Ara, jien ngħidlek il-

lum titlifx il-priedka tal-Milied. Hallihom il-hbieb tal-Belt u mmorru l-knisja flimkien!

BIDWIJA: Sewwa qed igħidlek, Kol..... isma' minnu.....

L-EWWEL BIDWI: Isma' minni u ma jibdilekx..... u qabel im-morru l-knisja naghmlu ikla tal-hbieb, imbagħad induru dawra mar-raħal indoqqu ż-żaqg u l-kitarri..... Għandu jiġi Toni wkoll, ahna ndoqqu u hu jgħanni.....

(Fil-bogħod jinstemgħu ilhna' jgħannu.)

Ninu, Ninu tal-Milied,
Ommi għamlet il-kagħkiet,
Il-kagħkiet tal-qastanija
Santu Rokku bit-tigrija.

UMANITA': Din hi l-għanja tal-paċi. Din il-għanja tfakkarna f'elfejn sena ilu, fir-ragħajja ta' Betlem. Int tiftakarhom sewwa dawk ir-ragħajja!

ŻMIEN: Niftakarhom ngħidx! Hekk, kienu qishom dawn ir-raħhala, qalbhom ma kinetx imtebbgħa bil-ħażen tad-dinja. Moħhom kien ċar u safi bħal jum sabiħ tar-rebbiegħa. Kienu sejrjn lura lejn l-egħrejjex tagħhom wara l-gurnata tax-xogħol meta lemħu dawl fis-sema u semgħu l-kliem ta' l-Anglu..... U mxew mad-dawl..... u f'għar ċkejken, imħarbat, lemħu mara żagħżugħa u sabiħa tħares u titbissem lil Tarbija f'maxtura, u xħin raw dik it-Tarbija, għajnejha kbar u sbieħ, imneżżgħa, titriegħed mirżuħa, ħassew qalbhom trid ittir bil-ferħ.....

UMANITA': Dik it-Tarbija, li għexet u trabbiet fil-faqar, twieldet biex issalva lill-fqar.....

ŻMIEN: Twieldet fi stalla fid-dlam u fil-ħmieg.....

UMANITA': Fi stalla, hekk hu. Għax forsi d-dinja mhijiex stalla fejn il-bnedmin bħall-bhejjem jitmiegħku fil-qżież tad-dnub u fid-dlam ta' l-injoranza? .

ŻMIEN: Fi stalla, imwield minn omm li baqgħet xebba.

UMANITA': U l-ewwel li marru jżuruh ma kinux l-għonja ta' l-Egittu, imma r-ragħajja u r-raħhala fqar, bil-ħmar u bil-baqra magħhom..... Huma, fqar kif kienu, lil dik it-Tarbija ma kellhomx x'jaġħtuha ħlief l-imħabba ta' qalbhom.

ŻMIEN: U minn dak iż-żmien għaddew il-mijiet u l-eluf tas-snin.....

UMANITA' : Iva, mijiet u eluf ta' snin ghaddew minn fuqi minn-
lija bit-tixrid tad-dmugh u tad-demm, tar-rebh u tat-telf.
Niftakar.....

*(Hsejjes ta' mewg qawwi jhabbat mal-blat,
tgegwig ta' ilhna ta' nies, imbaghad il-hsejjes tat-
tifqigh tal-hatab u tan-nar jaghti.)*

L-EWWEL LEHEN : Ara, ara dik il-lifgħa kif inbarmet ma' sub-
ghajh!

IT-TIENI LEHEN : Heles mit-tempesta u ser imut bis-semm tal-
lifgħa.

L-EWWEL LEHEN : Dan bniedem ħazin, qattiel..... ser jithal-
las ta' kulma għamel.....

IT-TIENI LEHEN : Imma, ara, il-lifgħa farfarha fin-nar u ma
gralu xejn.....

L-EWWEL LEHEN : Dan għandu jkun xi qaddis.....

IT-TIENI LEHEN : Għandu jkun xi alla..... Iskot, ħa nisimgħuh
jitkellem.....

SAWLU : Tliet darbiet jien ġejt imsawwat bil-qasab; darb'ohra
ġejt imħaggar; tliet darbiet rajt il-qilla tal-baħar ma' wiċċi,
lejl u nhar imkaxkar mal-mewg. Għamilt vjaġġi ta' tigrub,
rajt sibbien fuq il-baħar, u hallelin fl-art, Kelli naħrab mill-
pagani u sa mill-istess nies ta' art twelidi. Hafna drabi
ijen garrabt il-għeja u l-uġigh, il-guħ u l-għatx, is-sħana u
l-kesħa. Imma dejjem għelibt din it-tbatija għall-Imħabba
ta' Wiehed li hu fuq kulbadd, ta' Alla li jista' kollox.

UMANITA' : U dik ix-xrara ta' mħabba San Pawl laqqamha fil-
qalb tal-Maltin, u dik il-tilqima ħadet u baqgħet għal dej-
jem.

ŽMIEN : Dik it-tilqima rebbet is-snin. Għaddiet minn fuq Malta
l-qilla tal-Għarbi li harbat u qered kemm felah.

UMANITA' : Dawk kienu snin koroh.....

ŽMIEN : Imma warajhom ġew snin ta' paċi—ġie l-Konti Ruggie-
ru li ta lil Malta l-bandiera bajda u ħamra, simbolu tan-
nazzjonalità u l-individwalità tagħha.

UMANITA' : U hekk is-snin baqgħu u jibqgħu għaddejja, daqqa
mtebbgħa bil-ghajb tal-jasar u tal-ġlied, u daqqa mżewqa
bil-ferħ u bid-dawl tar-rebħa.

ŽMIEN : Malta rat il-jasar tal-fewdatarji Spanjoli.....

UMANITA' :u rat il-waħx ta' l-assedju mat-Torok u, żmien wara, il-biża' u t-theddida tal-Francīzi.....

ŻMIEN :imma Malta, żgħira fid-daqs kbira fil-qalb, ħarġet dejjem rebbieħa.

UMANITA' : Rebbieħa, għax baqgħet dejjem marbuta mal-Fidi li laqqam fiha San Pawl ma' l-elfejn sena ilu.

ŻMIEN : U hekk, fid-dlam tal-jasar u fid-dawl tal-paċi, għaddiet il-ġrajja gloriuża ta' Malta, wahda mill-eluf ta' graj-jiet li għaddew minn fuq id-dinja mħabbta.

UMANITA' : Trid tgħid minn fuq l-umanità mħabbta. Għax jien, jien naf matul dawn l-eluf ta' snin x'rajt ma' wiċċi.....

ŻMIEN : Isma'..... qed tisma' bħali bħal hsejjes fil-bogħod.....

UMANITA' : Iva, dawk sparar minn fuq il-vapuri u hsejjes ta' ajruplani għaddejja. Imma għaliġa aħjar il-paċi ta' hawn-hekk, qalb dawn ir-raħhala li baqgħu jgħixu l-hajja kif kienu jgħixuha mijiet u mijiet ta' snin ilu.

ŻMIEN : Imma jen u int irridu nimxu 'l quddiem flimkien, ma nistgħux nieqfu..... bħar-riefnu li jonfoħ u jkaxkar miegħu kulna jsib quddiemu.

UMANITA' : Hekk hu. Dan hu d-dispaċir tiegħi li jkollu nimxi miegħek, irrid jew ma rridx. Imma, qabel immorru, ħallini għal waqt wieħed nerga' nifrah ma' dawn il-bdiewa fl-innoċenza u fl-imħabba tagħhom. Ara, issa x-xemx nieżla, u dawk ir-raħhala refgħu mix-xogħol tagħhom, u sejrjn jitbiegħdu u jintilfu fl-aħħar dija ħamra tax-xemx.....

(Fil-bogħod jinstemgħu l-illina tar-raħhala jkantaw.)

Mid-dar għal ġor-raba'
 Mill-hidma għall-mistrieħ,
 Għalkemm ix-xogħol iebes
 Għalina sabiħ.
 Nifriħu, ja bdiewa,
 Ġurnata obra għaddiet.
 Nifriħu, raħhala.
 Għax għada l-Milied.

ŻMIEN : Ser iddum taħsibha? Ejja nitilqu!

UMANITA' : Nitilqu! Fejn?

ŻMIEN : Immorru qalb il-ġenn tad-dinja. Għax din hi l-hajja tal-lum.

In-Nies tas-Snajja, fl-Ewwel Snin ta' l-Inglizi f'Malta

(Jaqbad mal-faċċ. 114 f' "Il-Malti" ta' Diċ. 1953)

II. — IL-HADDIEDA, IN-NAGHALA, L-ARMIERA U L-KALDARANA

Ta' ĠUŻE' GATT

IL-HADDIEDA, in-Naghala, l-Armiera u l-Kaldarana tal-Belt, l-Bormia, l-Isla u l-Birgu kienu f' "Ghaqda" waħda, taħt il-barsien ta' San Elogġu, Isqof, bl-artal, fiż-żmien li sa nsemmu, fil-Knisja tal-Patrijiet ta' Ġiezu tal-Belt.

Mons. Mifsud Ighid, fl-"Archivum Melitense", Vol. III, p. 44, li dawn in-nies tax-xogħol ma kinux jilbsu ta' Fratelli, bħal xi Ghaqdiet ta' snajja' oħra, u għalhekk jiġi li ma kellhom ebda Fratellanza.

Għakemm dawn l-erba' snajja' kienu flimkien, kull waħda kellha l-Konslu tagħha. B'danakollu, xi drabi, wiehed kien jista' jagħmilha ta' Konslu ta' kemm-il-sengħa. Bħallikieku, fl-1809, insibu li l-Imghallem Haddied Ganpatist Muscat, kien Konslu tal-Haddieda, Armiera u Naghala.

Kif jidher mill-ktieb ta' konsulti tal-Ghaqda, l-ewwel darba li Muscat gie maħtur Konslu tal-Haddieda minn shabu, kien fil-laqgħa li saret fil-25 ta' Ġunju 1796.

Muscat kien wiehed mill-Imghalmin l-aktar twajba fis-sengħa tiegħu. Ghax għal habta ta' l-1791, fi żmien il-Gran Mastru Rohan; wara eżami li għamel, il-Gvern wiegħdu li kellu jilhaq Kapu Mastru tal-Haddieda fil-Ferrerija (Tarnza) ta' l-Ordni, li dari kien hemm flok dak il-bini ta' quddiem it-Teatru Rjal.

Fl-imblokk tal-Franċiżi, Muscat hareġ mill-Belt, bħal hafna Malt'n oħra, u mar joqgħod Hal Balzan. Fil-11 ta' Marzu 1800, il-Kap tal-Maltin, Alex. John Ball, issokta jaħtru Konslu tal-Haddieda, għall-hila u l-onestà tiegħu, bis-setgħat u l-qliġ li jitlob dan l-impieg.

Muscat dam għal hafna żmien Konslu, ta' kull darba jiġ-geġdedd minn shabu, billi dawn il-Konslijiet kienu jsiru għal sena, jew sentejn, kif iġbid l-Istatut tal-Ghaqda tagħhom.

Għall-ewwel, Muscat kien bil-hanut il-Belt, fit-triq id-dejqa ta' taħt il-Kwartier ta' Putirjal. Izda, għal habta ta' l-1802,

Muscat gie msejjaħ il-Palazz mill-Gvernatur Ball u s-Segretarju Pubbliku, Macaulay, fejn wissewh biex ifittex ibattal il-ħanut u jħroġ minn hemm. Muscat wera d-Digriet tal-Gran Mastru lil Ball, ta' meta l-Gvern ta' l-Ordni tah l-imsemm ħanut għalih u għal niesu. Ball ra li, f'dil-bieċa, Muscat kellu raġun. Izda, billi dak il-post kien meħtieġ ħafna, għax riduh għall-Fizzjal tal-Għassa ta' Putirjal, Muscat kellu jħroġ minn hemm. Il-Gvern tah ħanut ieħor, f'wieħed minn dawk l-imħażen li sa qabel il-gweira kien hemm taħt l-Università, fi Triq San Kristofru, il-Belt.

Għedna li Muscat kien Konslu ta' tliet snajja': Haddieda, Nagħala u Armiera. Izda, id-drawwa kienet li kull sengħa taħtar Konslu għaliha. Għalhekk ma nistgħux nġhidu sewwa kif Muscat kellu d'k is-setgħa kollha li semmejna. Tgħid Muscat, li, bħalma rajna, kien ta' ħila kbira, għamilha ta' hekk għal xi żmien, fin-nuqqas ta' Konslijiet oħra? Jista' jkun. Għax insibu li fil-25 ta' Ġunju 1809, l-Imġhallmin Haddieda, bħala Konslu tan-Nagħala, għażlu lil Kustanz Borg.

L-ewwel isem ta' Konslu tal-Kaldarana li gie f'idejna, fi żmien l-Ingliżi, kien ta' Bastjan Barra, meta dan gie maħtur, m'ill-Imġhallmin Kaldarana, f'laqgħa li saret fit-8 ta' Lulju 1804, bħala Konslu tas-sengħa tagħhom.

Li wieħed ikun magħżul minn shabu, ma kienx biżżejjed biex jigi magħruf b'Konslu, kemm-il darba dan ma jkunx imġhoddi wkoll mill-Gvernatur li jkun, billi dawn, meta Gżiritna għaddiet f'idejn l-Ingliżi, daħlu f'dik is-setgħa li kellhom qabilhom il-Gran Mastri ta' l-Ordni ta' San Gwann.

Il-Konslu maħtur jaġmel petizzjoni lill-Gvernatur, fejn jitlobu biex iwettqu fil-kariga li tawh shabu. Dan jibgħatha l-Qorti, ħalli tistħarreg il-bieċa hi. Jekk din tgħid li l-għażla tiegħu saret sewwa, il-Gvernatur jgħaddih ukoll.

Il-Konslijiet tas-snajja' barra milli kienu jaġmlu l-eżami fl-kull min irid isir Imġhallem, kienu jaqdu wkoll bħala Periti f'kull tilwim li jinqala' bejn il-haddiem u min ihaddmu. Kien isir kolloz bil-ġurament minn dawn il-Konslijiet. Għalhekk, kemm l-eżami u kemm il-perizja, kienu jsiru dejjem bir-reqqa kollha, bla ma jzommu ma' dan, jew ma' dak.

Terga', anqas ma kien biżżejjed li, biex wieħed isir Imġhallem, igħaddi mill-eżami biss. Għax, qabel ma l-Qorti fir-rikkmanda lill-Gvernatur, kienet titlob tagħrif dwaru wkoll lill-

Gran Viskont, biex tara jekk hux raġel sewwa. U meta, fl-1801, sar l-Intendent tal-Pulizija, xi drabi, l-imsemmi tagħrif, beda jintalab lit-tnejn, waqt li drabijiet oħra daqqa l-wiehed u daqqa l-iehor. Izda dawn kienu għall-ibliet biss. Għax, għall-irhula l-Qorti tistaqsi lill-Logutenent tal-post.

Ukoll meta wiehed irid jaħdem f'xi żewġ snajja' milli semmejna, kienu jagħtuh. Biss irid jagħmel l-eżami minn żewġ Konslijiet. Bħallikieku, Salvu Borg, f'Novembru ta' l-1809, talab biex isir Haddied u Nagħal. Għal ta' l-ewwel għadda mill-Konslu Ganpatist Muscat, u, għal tat-tieni, mill-Konslu Kustanz Borg. Għalhekk, għalkemm l-erba' snajja' kienu f'Għaqda waħda, l-ebda wiehed mill-Imgħallmin tagħha ma kien jista' jaħdem f'xi sengħa oħra minn ta' shabu, kemm-il darba qabel ma jagħmilx l-eżami mill-Konslu ta' dik is-sengħa li jrid iżid ma' tiegħu. Ara kemm hu hekk. Wiehed li kien jaħdem ta' Haddied biss, ried isir Nagħal ukoll. Fuq hekk, biex jilhaq fis-sengħa li talab, kellu jgħaddi mill-Konslu Borg.

Dari, meta kienu jridu jiftħu xi hanut fil-Belt, jew il-Furjana, inkella fil-Kottonera, kemm jekk dana jkun għal xi snajja', kemm għal xi hwejjeġ oħra, kienet drawwa li ma jsemmu xejn il-post sewwa fejn iriduh; izda, fit-talba li jagħmlu għalih, iġhidu biss li jriduh f'waħda mill-erbat ibliet.

Fl-aħħar xhur tas-sena 1809, Cikku Pawlu Vinci talab li biex iġhajjex il-familja tiegħu, jixtieq jiftaħ hanut f'waħda mill-erbat ibliet, u fih jaħdem is-sengħa tiegħu ta' haddied, barra milli jagħtuh ukoll li jista' jixtri u jbigħ dak kollu li għandu x'jaqsam ma' din is-sengħa.

Il-Qorti qalet li dana Vinci hu mill-Provincja ta' Lecce li tagħmel mas-Saltna ta' Napli. Ilu Malta madwar 26 sena. Ġie miibgħut hawn bhala furzat (habsi), fliemkien ma' oħrajn, mir-Re ta' Napli, biex jaqdfu fuq ix-xwieni ta' l-Ordni (1). Fit-8 ta' Settembru, 1796, il-Gran Mastru Rohan tah il-grazzja tal-helsien. Vinci baqa' hawn, jaħdem ta' haddied ma' haddiehor. Fil-11 ta' Settembru, 1805, talab u qala' li jissokta joqgħod Malta. Issa thajjar li jiftaħ hanut għal rasu. Il-Qorti u l-Gran Viskont ma sabu xi jgħidu xejn fih. Għalhekk, il-grazzja thalliet f'idejn

(1) Dari kienet drawwa li kemm il-Papa kemm il-Prinċipijiet ta' l-Italja, biex iġhinu l-Ordni, xi drabi kienu jibagħtulu l-habsin tagħhom biex jaqdfu fuq ix-xwieni ta' l-Ordni bla hlas xejn.

il-Gvernatur. Izda dan baġat lura l-petizzjoni ta' Vinċi lill-Qorti, biex f'dil-bieċa tagħmel hi. U din tatu.

Minn dan li għidna naraw, li meta xi barrani jkun ilu hawn żmien, xi drabi kienu jagħtuh ukoll li jibqa' jaħdem is-sengħa tiegħu fost il-Maltin. Izda, drabijiet oħra, meta missirijietna ġie li sabu ruhhom imfixkla minnnhom, qamu malajr biex iħarsu l-ghajxien tagħhom minn dawn il-barranin.

Fid-29 ta' April, 1809, l-Imghallmin Gennaro Canoni, Guzè Canonico, Duminku Ferrajoli, Nikol Mancho u Guzè Flero għamlu petizzjoni lill-Gvernatur. Fiha qalu li huma jinsabu Malta, billi ġew minn Ġibiltà, biex imorru lejn arthom, Sqallija. F'Ġibiltà kien ilhom is-snin jaħdmu fis-sengħa ta' kaldarana, biex jaqilgħu l-ghajxien tagħhom. Għalhekk xtaqu jieqfu hawn għal xi 15 jew 20 ġurnata, halli bix-xogħol li jagħmlu, jistgħu jfaddlu dik ix-xi haġa biex biha jissoktaw il-vjaġġ tagħhom lejn Sqallija. U għal dana, jekk irid il-Gvernatur, għandhom ukoll nies li jagħmlu tajjeb għalihom.

Fil-5 ta' Mejju, fit-tagħrif li l-Qorti tat lill-Gvernatur, wet-tqet dak li qalu l-kaldarana Sqallin. U billi ma sabet tgħid xejn hażin fuqhom, kienet tal-fehma li jista' jagħtihom dak li xtaqu. Biss, malli jispicċa ż-żmien li talbu, ifittxu jitilqu minn hawn.

Il-Gvernatur qata', fis-6 ta' Mejju, li jsir kif qalet il-Qorti.

Izda dan ma kienx biżżejjed għall-Isqallin. Għax Malta għoġbithom hafna, u riedu jibqgħu iżjed. Fuq hekk Gennaro Canonico għamel talba oħra lill-Gvernatur. Fiha qal li hu l-Kap tal-Kumpannija tal-Kaldarana li hi mgħaqqda minn 10 min-nies. Bħalma jaf, għamlu żmien jaħdmu s-sengħa tagħhom f'Ġibiltà. Izda, billi huma minn Sqallija, riedu jmorru lejn arthom. Għadew minn Malta; imma hawn, b'għalja kbira tagħhom, sefġha mgħarrfa li Gżirithom waqgħet f'idejn il-Franċiżi. Għalhekk ma jistgħux imorru lejn arthom. Huma jnisabu qegħdin f'Malta billi l-Gvernatur għoġbu jagħtihom is-setgħa li jaħdmu hawn, fis-sengħa tagħhom, għaž-żmien ta' 20 jum, li waslu biex jispicċaw. Minhabba l-hila kbira li wrew fil-hidma tagħhom, il-Maltin imorru għandhom bil-kotra. Sa mill-ibgħad irhula ġew biex isewwulhom dawk il-hwejjeġ tar-ram li kellhom bil-ħsara. Dawn mhux biss raw li x-xogħol li sarilhom kien maħdum b'sengħa kbira, imma sabu wkoll li qablilhom hafna, billi hallsu ftit. Għax b'hekk ħelsu bin-nofs li drabijiet oħra kienu jeħlu għand haddiehor. Barra minn dan, bosta xogħlijiet qodma li mill-Maltin kie-

nu magħduda li m'humieq tajbin iżjed, huma sewwewhom u ġabuhom godda.

F'idejhom għandhom hafna xogħol li dalwaqt jispicċawh. Terġa' ta' sikwit iġibulhom hwejjeġ bil-gzuz biex isewwuhom. Izda ma jittarrfux iżommuhom, billi, tista' tghid, għoddu spicċa ż-żmien tal-permess li tawhom. Fuq hekk talbu lill-Gvernatur li jkawillhom il-qagħda tagħhom hawn għal xabar ieħor jew iżjed, kif jogħgob lilu, billi dil-haġa hi ta' bosta ġid għan-nies tal-Gżira, fil-waqt li huma mhejjija li jġibu xi Malti biex jagħmel tajjeb għalihom, kemm-il-daiba jidhirlu li jinntieg li jsir hekk.

Il-Gvernatur tahom, fl-24 ta' Mejju, ix-xahar li talbu.

Għall-miġja ta' dawn il-kaldarana barranin fi Gżiritna, u l-qagħda tagħhom hawn, l-Konslu tal-kaldarana Maltin, li fiż-żmien li qed insemmu (1809) kien Cikku Schembri, għamel petizzjoni lill-Gvernatur f'ismu u f'isem sħabu tas-sengħa tiegħu. Fiha qal li f'Malta, bejn imgħallmin u lavranti, jinsabu 24 kaldarana barranin. Dawn hađu l-ftit xogħol li hawn, u b'hekk qed itellfu l-hobż lill-Maltin. Izda, għalkemm iż-żmien li ughata lilhom mill-Gvernatur, biex jistgħu joqogħdu hawn, ilu li spicċa minn xi jiem (Schembri ma kienx jaf bix-xahar ieħor li tawhom), dawn baqgħu f'Malta, jieħdu x-xogħol tal-Maltin. Għalhekk talbu biex jieħu hsieb tal-hsara li qed issir.

Il-Qorti, wara talba mill-Gvernatur, biex tagħtih tagħrif dwar din it-tilwima, qablet, fid-9 ta' Gunju, 1809, li t-talba tal-kaldarana Maltin tiġi mismugħa u milqugħa, billi, l-imsemmiġja kaldarana Sqallin, kellhom jitolqu minn hawn, malli jispicċa ż-żmien mogħti lilhom, kif hekk sar wara bl-ordni tal-Gvernatur.

Għalkemm il-"Għaqda" tal-Haddieda, eċċ., bħalma għarrafna, kellha l-Artal tagħha f'Ta' Giezu, u fiha kienet tiġbor in-nies ta' dawn is-snaġja tal-Belt, Bormla, l-Isla u l-Birgu, b'danakollu magħha jagħmlu wkoll dawk ta' l-irhula li kienu jaqgħu taħt il-ġurisdizzjoni tal-Qorti tal-Kistlanija. Izda, biex niftiehm aħjar, ikollna mmorru daqsxejn lura. Fil-bidu li Malta għaddiet f'idejn l-Ordni, Gżiritna giet maqsuma f'żewġ Taqsimiet. In-naħa tal-Lvant bdiet tagħmel sehem mal-Qorti tal-Kistlanija tal-Birgu, u wara tal-Belt. L-oħra tal-Punent baqgħet ma' dik ta' l-Imdina. Mela, f'Malta, kellna żewġ Qrati, bis-setgħat kollha tagħhom, magħduda wkoll il-mewt. Fi żmien l-Ingliżi baqgħu hekk ukoll għal xi snin. Minn dan naraw il-għala xi wħud mill-

irhula kienu jagħmlu mal-Qorti tal-Belt, u mbux ma' dik ta' l-Imdina.

Fl-1811 insibu li wiehed minn rahal ried isir haddied. Fuq hekk, ezaminah il-Konslu Pawlu Borg, bin Baskal, mill-Belt. It-tagħrif lill-Qorti tal-Kistlanija, dwar dak li tħajjar biex isir Imgħallem, għamlu l-Logutenent tal-Qrendi.

L-imsemmi Borg sar Konslu tal-Haddieda minn shabu flok Ganpatist Muscat, f'laqgħa li saret fil-25 ta' Gunju, 1811, fil-Knisja ta' Giežu, quddiem l-Altar tal-Protettur tagħhom, San Eliġju, Isqof. U mill-Gvernatur twettaq fit-3 ta' Lulju.

Mons. Mifsud iġhid (Archivum Melitense, vol. III, p. 42) li dawn in-nies tas-Snajja' baqgħu, sa l-1835-40, jagħzlu l-Konslijiet tagħhom.

(*Jissokta*)

LIL OMMI B'QIMA

(*F'għelug il-Hames Sena minn mewtha*)

Ta' MARIO AGIUS

Bħal-lum fil-ġhodu
Hames snin ilu
F'is-skiet ta' darna
Bla wisq batejt:
Sew sew f'nofs siegħa
B'talb u hars kiebi
F'did-dinja lilna
Bla ridt hallejt!

Qatt, qatt, ma ninsa
Kif waqt li jiena
U oħti hdejja
Konna nkellmuk:
Inti f'idejna
Intlaqt għal kollox
X'hin lejn is-sodda
Ġejna noħduk!

Għalik bi hlewwa
U b'qima kbira
Maħbuba ommi:
It-talb li ħiereg
Fl'mkien ma' bewsa
Il-lum minn fommi!

IL-KUMMIEDJA

Ta' GER. AZZOPARDI

Mort rajt tigrija u wara l-korsa kulhadd jilheg bil-gheja u hsiebi mar fuq il-kummiedja tal-hajja.

Lejl u nhar it-tigrija ghaddejja, hsejjes il-mixi ma jieqfu qatt, deni ta' ziemel fuq kulhadd, min jigri, min jimxi, min iwerrek, min jofrok, min igħagġel, kulhadd ihejji ruhu u gismu biex jilhaq bhal haddiehor jew qabel haddiehor, hadd ma jrid jibqa' lura.

Hares lejhom dewwidija, jitkaxkru 'l quddiem, nisa u rgjel, għonja u fqar, kbar u żgħar, sbieħ u koroh, għorrief u boloh, kapitalist u haddiem, qaddis u midneb, avukat u qattiel, pulizija u halliel, imħallef u hati, tabib u marid, perit u bennej, isqof, qassis, patri u soru, saħansitra "Les Gavroches" — mill-Barrakka — ikaxkar lil hutu!

Kulhadd iħokk ma' xulxin, hallata ballata, m'hemmx tfittxi-ja ta' klassi jew partit, kulhadd ifendi għal rasu. Min jitlob, min jidghi, min ifaħħar, min jishet, min jidħak, min igħanni, min jibki u min igorr u jingħi, imma kulhadd miexi flimkien fit-tigrija bla tmiem, għax min jieqaf jistrieħ jibqa' f'nofs triq.

Min jitwieled irid igħix u biex igħix irid jimxi, ikollu jieħu sehem fit-tigrija. It-tarbija tistenna li tikber, il-fqir jistenna li jistagħna, il-maħkum jixtieq li jaħkem, il-lavrant iħabrek biex isir imgħallem, l-imgħallem jirsisti biex isir *manager*, l-istudent irid isir is-surmast, il-kapitalist ihewden biex l-eluf jagħmilhom miljuni, min għamel fabbrika jrid jifdiha l-għada li bdiet taħdem, min għandu dar irid jagħmel palazz u l-prinċep ikollu seba' mitt sena sa ma jsir re.

Fit-tigrija kulhadd iħaffef, il-għaliex inkella jibqa' lura. Min għandu n-nifs u s-saħħa jaqta' 'l quddiem, min għandu stonku xierref igerrah kollox, min jiflaħ erħilu jimbotta, iwarrab min-nofs lid-dgħajjef, igħaffeg lill-magħtub u jishaq liċ-ċekjen, basta hu jieħu l-ewwel fit-tigrija tal-hajja!!!

Hemm il-gid, hemm il-għana, hemm id-deheb, li kulhadd iħobb—mhux iċ-ċawla biss—hemm l-ambizzjoni, hemm il-vanità, l-aqwa tliet hwejjeġ li jheggu 'l umanità fit-tigrija bla waqfien. L-ambizzjoni hi dik li għamlet id-dinja tal-lum, il-vanità hi dik li dejjem mexxietha u tibqa' tmexxiha u l-unuri huma l-aqwa wiri

tal-vanità, il-fobrija hi l-molla li tgħolli l-bniedem; fahħar lir-re u jagħtik medalja, maqdr u jifgħek il-habs, fahħar lil kulhadd u kulhadd iġhid kemm int raġel, iżda tkellem ċar, kif tħoss fuq dak li jkun, u jgħidulek kemm int goff, pastaż, m'intix tajjeb għas-soċjetà, għaliex il-vanità ma tridx hliief ipokrisija. Il-vanità qieghda fuq kulhadd, ibda mill-qattus u d-dundjan u ibqa' sejjer sa l-oghla bnedmin, għad li kollha jgħidu li ma humiex vanitużi.

U din it-tigrija tibqa' sejra sakemm ir-riglejn jegħjew, il-qalb tiegħaf mit-taħbit, il-għajnejn irabbu ż-żlieġa u r-ruħ biss li tibqa' u ttir. U l-kummiedja tispicċa billi jehduh ta' "povru" u jidfnuh fil-komun jew b'funeral gwapp, b'qabar mhux imżanzan u monument li jfakkar it-tieba u l-avanz tiegħu fil-ħajja u..... s-sliem jalla..... mit-trab għat-trab!!!

BEJN ART U OHRA

Ta' V. M. PELLEGRINI

Hawn Malta qatt ma rajna
 'l artna miksija
 donnha b'liżar;
 qatt le ma sħajjilnieha
 riegda bla ħajja, kiesħa,
 kwazi fis-silġ imgeddsa,
 jew mejta għal kollox
 u mkebbha ġo sudarju bħal ta' Kristu.

Qatt ma rajnieha hekk dil-gżira tagħna
 u għalhekk jonqos ġo mohħna
 xi ħaġa ta' sħuħija liema bħalha
 u fl-istess hin
 ta' biża' u ta' twerwir.

Jien rajt artijiet ohra hekk imlibbsa
 u hassejt tkexkix fija tassew ikreh;
 iżda beżżagħni l-iktar għasfur ċkejken
 mitluf fuq dak is-silġ
 ifittex qamħa.
 U fraħt x'ħin ftakart f'Malta
 u f'dik il-ħniena li l-Mulej jurina
 kull ħin u kull mument.

JOHN F. MARKS

Fl-erbatax ta' Settembru li għadda, imfarrag bis-Sagramenti tal-Knisja Mqaddsa, John F. Marks temm il-ħajja ħarkiena tiegħu li kellha bidu fl-Isla sittin sena qabel.

Missier li ħabb dejjem 'il-familja, bniedem li qatt ma naqas lil hadd, ċittadin li ha sehem fil-ħajja pubblika, wiehed mit-tradejunjonisti Maltin tal-bidu nett, huwa ikkontribwixxa għadd kbir ta' artikoli fuq l-affarijiet ta' l-Istat u tat-*Trade Unions*, fosthom komment meqjus dwar ir-Rapport ta' MacLeod.

Johnny Marks kien magħruf bhala bniedem li jaqbeż għal min għandu bżonn tal-għajnuna, u għalhekk ma kienx imurlu haddiem, student, ħabib biex jitolbu jiktiblu petizzjoni, jagħmil-lu pjaċir jew jiġġildlu għad-drittijiet tiegħu, li ma kienx johrog minn dar Marks ibierek il-qalb kbira ta' "Johnny".

L-Ilsien Malti sab f'Johnny Marks wiehed mill-ħbieb tiegħu sinċieri, wiehed minn dawn il-ħbieb veri li ma jhobbux għall-interess; għax tabilhaqq Johnny Marks qatt f'għomru ma kien jaf x'inhu interess.

Kienet l-idea ta' Marks dik li fid-Dar tal-Ħaddiema, l-Isla, miftuħa fil-bidu ta' l-Awtonomija, tinfetah *Kamra tal-Qari* mzejna bir-ritratti tal-kittieba Maltin qodma u moderni.

Fl-1953 qala' l-"Imperial Service Medal which Her Majesty The Queen has been graciously pleased to award to you in recognition of the meritorious services which you have rendered", kif ġie mfisser f'ittra mibgħuta lila mill-Awtoritajiet Imperjali.

Bil-Malti jew bl-Ingliż, Marks kien jikteb bl-istess faċilità li biha kien jitkellem dawn iż-żewġ ilsna. Għalhekk il-kitba tiegħu ma tillimtax ruħha għal artikoli biss. Mili-pinna tiegħu ħarġu versi, ħafna novelli helwin kif ukoll *essays* ta' siwi tajjeb letterarju. Fost l-opri tiegħu pubblikati (l-inediti la huma ftit u lanqas, milli jidher, ta' valur zghir) qala' ħafna tifhir il-ktieb "Tejbi: lhom Ħajjithom" li, forsi, l-isem ġeneriku tiegħu ma jixhedx biżżejjed l-importanza tas-sensiela tan-noveli li fih. Il-kitba letterarja ta' John F. Marks għad trid tiġi magħrufa skond ma jisthoqqilha mill-kompilaturi tal-kotba u l-antoloġiji. Min hu mzejjen bl-umiltà u bil-modestja jibqa' ħafna drabi, u b'xorti ħażina għal-Letteratura, bla ma hu magħruf.

La senmejna l-modestja, johrog naturali l-fatt li J.F. Marks dawwar fl-Ingliż mil-lingwa Taljana opri li dehru taht isem ħadd-

ieħor li zamm (ghax Marks modestament hekk ried) it-tiffhir kollu għalih biss.

Il-lum in-nuqqas tal-kelma ta' Marks sejra tinħass. Imma għallanqas nittamaw li xi biċċa mix-xogħlijiet tiegħu letterarji ma jindifnux miegħu ghax il-kitba tiegħu għandha ssib il-kritiku gust u l-kompilatur għaqli ta' kotba li jagħraf jagħti lil Marks il-post li jisthoqlu fil-Letteratura Maltija. ILF.

LILL-MADONNA TAS-SAHHA

(B'tifkira tal-Jum Marjan għall-Morda ta' Malta)

Fil-Ġonna ta' Sant'Anton, 22. 5. 54.

Ta' VINCENT UNGARO

Rajthom il-morda miġmughin ġol-ġonna
Ta' Sant'Anton b'dehriet ta' Lourdes u l-Ġenna:
Rajthom iharsu Lejk, Helwa Madonna,
Fil-waqt li trejqu tas-Smewwiet bil-benna.

U rajt li ruh kulhadd bdiet Bik tithejna
Fis-skiet ta' talba waħda, hierġa donnha
Maghsura minn ġo qalb ilha tistenna
Is-sahha mbierka li tant kellha bżonna.

Imbagħ'd bhal raxx sabiħ ta' dawl u dija⁽¹⁾
Thailat mal-ward ifuh u l-ghana hlejju
U żdied madwarna l-ġmiel u l-armonija.

Thallix, Madonna, iġhaddi fuqna Mejju
Mingħajr ma nifhmu l-ġid ta' kull tbatija:
Sabbarna Int biex triqna għall-Ġenna nhejju.

23. 5. 54.

(1) Meta l-Kwadru Mirakuluż tal-Madonna tas-Sahha kien qiegħed jittieħed madwar il-morda, feġġet ix-xemx sabiha minn wara l-ghata ta' shab hafl li qabel kien qiegħed jabbha.

BIDLA TA' ISEM

Il-pubbliku huwa mgħarraf li l-Għaqda tal-Kittieba Żgħa-
zagħ issa sar jisimha Għaqda Letterarja Maltija.

V. CARUANA,
Segretarju.

Recensjonijiet

LAURENT ROPA — *Le Tombeau de Bou-Ras*. — II. La Prière a Hippone. Poemes. Le Mans. Imprimerie Charles Monnoyer (1953).

La Prière a Hippone hija gabra ta' poeziji bil-Franciz miktubin minn Ropa u tifforma t-tieni wahda mis-sensiela ta' poeziji ma' l-ewwel wahda li kien hareġ l-Awtur fl-1950 taht l-isem ta' *Le Jardin De Vallélik*.

Fil-waqt li fl-ewwel gabra l-hsieb tal-poeta jixxiel fuq il-gmiel tan-natura li minha jisraq l-isbah kwadri u jixghel bin-nirien ta' l-immaginativa kollha kemm hi mżewġa b'idejiet originali, f'din il-gabra ta' versi fi hsieb il-poeta jsaltan is-sentiment reliġjuż kontemplativ u estatiku quddiem il-warrani u ż-żmien tal-lum: f'dawn il-versi għajnejn il-poeta jidhru jharsu lejn dak li għadda minnu f'torbitu u f'żgħożitu u lejn dak li fih jinsab il-lum — jiġifieri huma versi iktarx awtobijografiċi fejn bħal fi ħgieġa prismatika tara r-ritratt psikoloġiku ta' ruh il-poeta.

Fid-dahla tal-versi tiegħu l-poeta jistqarr li "s'issa l-ghana tiegħu kien għannieh bla ma jaf għalfejn u lemmu ntilef fi triqat tad-dlamijiet tad-dinja. Izda "l-bieraħ Kristu gie jżuru", u għalhekk il-versi tiegħu jittkellmu kollha fuq din iż-żjara u fiha jhoss il-għajta tar-ruh li stenbhet mill-qieġ tad-dlamijiet—mill-għieda spiritwali ta' bejn il-Hazin u s-Sewwa u r-Rebba tas-sentiment reliġjuż li baqa' jgħix fl-irkejjan ta' qalb il-poeta minn torbitu f'hoġor ommu. Dan huwa jfissru aħjar b'introduzzjoni oħra ta' biċċa proża poetika li taha l-isem ta' "Le Soir" biex juri dak li hass fil-hinjiet ta' fil-għaxija ta' ghomru—il-gabra fih innifsu fejn ir-ruh, mix-għula b'tamiet godda, hielsa mid-degħbien ta' dina l-art bdiet tgħix fid-dawl ta' xemx ta' sema hiemmed u safi fejn il-holm kollu tad-dinja jiksah u jgħib u l-qalb issib is-serħ tagħha fit-talb. U għalhekk jagħlaq b'dawn il-versi:

*"Voici le soir, ma tâche est accomplie,
Reignons, ô mon âme, et prions."*

La Prière a Hippone huwa l-isem ta' l-aħħar poezija li hija t-tmien wahda u b'dan l-isem ukoll l-Awtur semma l-ktieb ta' din il-gabra ta' poeziji għax fiha tiġbor il-qofol tal-hsieb axxetiku li jaħkem, tista' tgħid, fil-poeziji l-oħra: fil-poezija *Sur la Front d'un Vieiard* fejn fuq il-għatba tax-xjuħija l-poeta, wara dak li garrab mid-dinja ifttx xi dawl li joħorġu mill-bellieġha tad-dlamijiet u jilmah fuq il-gholja n-nar tar-ragħajja — dehra ewanġeika tar-ragħajja mqajmin mill-aħbar tat-Twelid tal-Messija; f'*La Mon Chant*, fejn il-poeta jistqarr li għandu misrur ġo qalbu—minn żmien torbitu—dik il-għanja ta' lehen is-sienja, qalb il-ħdura tar-raba' ta' Bona, fejn missieru u ommu, kienu rabbewh, wara li ġibuh tarbija minn Għawdex, u fejn ruħu, jistħajjilha, bħall-bramel tas-sienja, joghdsu battala u jtitlghu mfawra bl-ilma kollhom dija ta' ferħ; fl-*Orgueil de ma Jenesse* fejn il-poeta jfisser li fil-hidma letterarja tiegħu qatt ma haseb biex ižejjen gbinu bil-ward u bir-rand, izda li jissoddisfa l-passjoni morali fix-xogħol tal-kitba—il-holma tiegħu li fit-titjir poetiku tiegħu jizzejjen b'dak id-dawl tas-sema li ma jmut gatt; f'*La Maison sur la Colline* fejn, fl-immaginativa qawwija tal-Musa tiegħu, is-Sabih u s-Sewwa, ippersonifikati

f' Bu Ras, huma l-ghedewwa rebbieha tad-Dlamijiet tal-Qiegh—dawn iż-żewġ sentimenti li jehilsu l-Musa tiegħu mill-Qabar tal-Mewt; fl-*Appel*, fejn il-poeta jghaqqad b'idejiet metaforiċi u mżewġin il-mitoloġija reliġjuża Indjana mat-Tagħlim Nisrani—li fihom naraw il-figura ta' Moṣè jitkellem ma' Alla u jitolbu jibgħat lil Ibnu biex jehles il-Bniedem mill-Mewt ta' ruħu.

Il-poezija *La Prière a Hippone*, hija, kif semmejna l-isem tal-ktieb tal-poeta u biha l-Awtur jagħlaq il-ġabra tal-versi f'dan il-ktieb. Hija s-sintesi tas-sentimenti reliġjużi, spiirtwali u psikoloġiċi tal-Musa ta' l-Awtur—li fit-tifkirijiet tat-twissijiet ta' l-omm mejta jhoss li għadu dak l-iben Nisrani li għandu jerga' lejn it-triq tas-Sewwa u jiftaħ għajnejh lejn dak id-Dawl tas-Sema li kien dawwal ir-ruħ u l-moħh ta' Sant'Wistin, Isqof ta' Ippona (belt qadima fl-inhawi ta' Bona), bis-saħħa tal-kliem għaref u hanin ta' Ommu—fi ftit kliem, poezija tar-rigenerazzjoni tar-ruħ nisranja.

Hekk il-poeta biex iferrah ir-ruħ t'ommu fl-aħħar isellmilha:—

Dors, maman, dan la paix de ton repos d'amour!

Dors, maman, dors en joie et parfaite esperance!

Dors, maman, dans le chant des colombes d'amour!

Dors, maman, dors en joie et parfaite esperance!

.....

.....

Allors, maman, comme autrefois, tendre et candide,

Nous prenant par la main, tu seras notre guide,

Et pleine de la foi d'Abraham, de Jacob,

To nous emmèneras, par la sentier de Job,

Vers la maison ou luit la lamp sept fois pure,

L'Amour, l'Amour unique, unique nourriture.

Fil-poezija ta' Ropa, kif konna osservajna drabijiet oħra, hemm l-oriġinalità li l-karatteristika tagħha huwa l-kliem sempliċi bi hsieb sintetiku u metaforiku—din id-darba mhux miħni fuq ix-xenarju tal-ġnien tan-Natura imma fuq id-dehriet spiritwalistiċi ta' qalb li, magħsura mid-dwejjaq tad-dinja u miż-żmien, qieghda tifttex dik il-paċi u dak il-mistrieħ li d-dinja ma tatux.

Jigi wkoll illi fil-versi Ropjani l-fantasiya għandha sehem hekk kbir li 'l hawn u 'l hinn iddennes is-sens, għalkemm iżżewwaq bi lwien mill-isbah l-idea poetika tas-sugġett. a. c.

“GRAJJA TAL-MUZIKA F'MALTA U GĦAWDEX” — Ta'

Rob. Mifsud Bonnici. Malta. Giov. Muscat, 1954. Paġ. 102.

Wieħed min-nuqqasijiet fil-letteratura Maltija huwa l-ghadd żgħir ta' xoghlijiet fuq arti u xjenza. Dawn il-kotba jagħmlu ġid bla tarf fost il-poplu għax ma humiex miktubin biex iderru jew jghaddu ż-żmien biss iżda l-aktar biex jifthu l-moħh, jgħallmu u jedukaw. Kotba ta' dix-xorta huma meħtiġin kullimkien iżda wisq iżjed f'pajjiżna fejn, ingħiduha bejniet-na, bosta mill-kotra tagħna għadhom lura wisq f'dak li hu tagħlim u edukazzjoni.

Is-Sur Robert Mifsud Bonnici ma għandniex bżonn nintroduċuh lill-qarrejja Maltin, Huwa magħruf mhux biss minnhom iżda mill-poplu

kollu għax bil-kitba u bix-xandir dlonk jshaq fuq it-tagħlim morali u soċjali tal-poplu. Minn idejx haġġu bosta kotba reliġjużi u profani u kollha kienu milqughin tajjeb hafna mill-kritiċi u, dak li aktar isarraf, mill-qarrejja. Dan il-ktieb ma jagħmilx għajb lil ta' qablu għax fih dak kollu li jsawwar ktieb tajjeb: interess, tagħlim u gost.

Il-Maltin għandhom għibda naturali għall-mużika u din il-għibda tieħu għamla konkreta fil-baned mużikali li twaqqfu f'kull belt u raħal ta' Malta. Dawn il-għaqdiet mużikali jiehdu schem kbir fil-ħajja ta' niesna għax madwarhom jiġbru l-kotra tan-nies u fl-irhula huma l-qofol tax-xejriet, tat-tqanqiliet u tal-ġrajiet li jinbtu fost in-nies. Centri bħal dawn mess-hom ilhom li għibdu l-attenzjoni tal-ghorriet u tal-mexxejja tagħna imma ried ikun is-Sur Robert biex jurina x'isarrfu fil-ħajja nazzjonali tagħna. Għalhekk biss l-awtur haqqu kull għieħ; imma hu ma kiteb dan il-ktieb biex ifisser il-qagħda tal-baned mużikali iżda wkoll u, forsi b'enfasi shiħa, biex jagħti lezzjoni kif għandhom ikunu mmexxijin dawn iċ-ċirkoli u għaqdiet ta' mużika halli jisfaw ta' għid, ta' tagħlim u ta' fejda lill-membri tagħhom.

Is-Sur Mifsud Bonnici kiteb hekk: "Ċirkolu ta' Banda jew Orkestra għandu jkun magħruf u miżmum bħala Istitut ta' tagħlim, ta' l-arti mużikali u ta' edukazzjoni". Dan hu t-tema li fuqu saħaq l-awtur u biex iħaqqaq dan il-prinċipju huwa weru kemm huma ta' ħsara u kemm huma koroh il-partiti boloh, il-mibegħda, it-tixwix u l-ġhelt li jeżistu f'xi ċirkoli tal-baned. Dawk mhux talli qatt ma swew ta' għid iżda aktarx dejjem ġiebu firda, ħsara u sfrattu fost il-baned. Minn dan il-ktieb nitgħallmu d-deni kbir li ġarrbet il-Mużika f'Malta ħtija ta' partiti boloh u fiergħa.

Barra l-element istruttiv, il-ktieb fih element storiku u element iehor bijografiku. L-awtur xejn ma jħarref iżda kulma jikteb hu bażat fuq ri-ċerki, dokumenti f'ew tradizzjoni ta' min jorbot fuqhom. Jiena ngħid għalija tgħallimt hafna ħwejjeġ minn dan il-ktieb u hekk jitgħallmu wkoll dawk li jhobbu jikkoltivaw l-arti helwa tal-Mużika u l-iżvilupp tagħha fil-Għejjer tagħna. Ma imissux ikun hawn bandiżt jew soċju f'ċirkolu ta' banda li ma jiksibx kopja għax, biex ingħid hekk, dan il-ktieb għandu jkun il-*vade mecum* tagħhom.

Din il-"Graġja tal-Mużika" hija segwitu ta' żewġ opri oħra ta' l-istess awtur: "Maestri di Cappella" u "Mużiċisti u Kompożituri Maltin". Dawn it-tliet kotba, bl-oħrajn li ġejjin warajhom, għad ikunu għajn ta' tagħrif fuq kulma wieħed jixtieq jitgħallim dwar il-qagħda tal-mużika f'Malta u Għawdex. Opra bħal din tagħmel għieħ mhux biss lill-awtur iżda lilna l-Maltin kollha għalhekk jixraq, biex ma ngħidx jeħtieġ, li aħna nagħmlulu l-qalb billi nixtru malajr dawn il-kotba li haġġu s'issa għax jekk mhux għal haġġ oħra biex inżejnu l-librerija tagħna u taċ-ċirkoli tagħna b'opri sbieħ, siewja, stampati tajjeb, mimlija stampi u ta' daqs pulit.

"IS-SANTWARJU TAL-KARMNU" — Ta' Pad. Lawrenz M. Sammut, O.Carm. — Progress Press, Valletta, 1952. Paġ. 275.

Dan il-ktieb nistħajlu nkiteb mhux biss bħala tifikira tal-festi ċente-

narji tal-Labtu tal-Karmnu iżda wkoll bhala thejjiġa għas-Sena Marjana f'Malta, għax id-devozzjoni lejn il-Madonna tal-Karmnu f'pajjiżna hi l-espressjoni l-aktar għolja tal-qima tagħna lejn Ommna Marija. F'dan il-ktieb wiehed isib kulma jixtieq fuq id-devozzjoni u fuq il-kult ta' Sidtna Marija tal-Karmelu għax għalkemm it-titlu tal-ktieb hu s-Santwarju tal-Karmnu, fih tagħrif u storja mhux biss fuq dak is-santwarju tal-Belt, imma wkoll fuq kull knisja, kunvent, kappella u konfraternita, qodma u godda, tal-Madonna tal-Karmnu u l-Ordni Tagħha.

L-awtur jidher li fittex u qalleb hafna dokumenti u għamel riċerki storiċi u tradizzjonali l-aktar fejn jolqot it-twaqqif ta' l-Ordni f'Malta u l-ewwel żmien tiegħu f'din il-Gżira. Din ma hix biċċa xogħol hafla, l-aktar meta wiehed jikkunsidra li l-Ordni ilu fuq is-sitt mitt sena f'pajjiżna. Imma l-awtur bis-sabar u bil-għaqal għaraf jistharreg u jiffi l-materjal kollu biex hareġ biss dak li hu sewwa u ta' min jorbot fuqu.

L-awtur jiġbed fit-tul fuq is-Santwarju tal-Belt, u dan bir-raġun, għax dak is-santwarju hu l-aqwa knisja Karmelitana f'Malta u fih saret l-akbar grajja li tagħmel għieh lill-Ordni f'pajjiżna: l-inkurunazzjoni tal-Madonna u t-twaqqif tal-bażilika. Ta' min jaqra dan il-ktieb jekk mhux għal haġ'ohra biex ikun jaf kulma sar u gara fil-festi ta' l-inkurunazzjoni li kienu hađu xejra ta' festi nazzjonali. Kif kiteb l-awtur "żgur li Malta qatt ma rat jum hekk sabih u ta' ferh daqs dak il-jum (ta' l-inkurunazzjoni) li jibqa' mingħajr dubju miktub għal dejjem fl-annali ta' din il-Gżira mbierka".

Imma, kif għidna, l-awtur ma jillimitax ruħu għas-Santwarju tal-Belt biss imma jagħtina tagħrif u jikteb il-grajja tal-knejjes u l-kunventi ohra u ta' dak kollu li għandu x'jaqsam mad-devozzjoni tal-Karmnu f'Malta u Għawdex, u għalhekk dan il-ktieb hu ta' siwi kbir għall-istorja ekklesjastika ta' pajjiżna u l-quddiem għad iservi ta' riferenza meta jiġu biex jiktbu l-istorja tal-Knisja f'Malta.

Il-ktieb jagħlaq b'deskrizzjoni twila u mhegġa tal-festi li saru sentejn ilu f'Malta u Għawdex. Dawn il-festi kommemorativi tas-seba' ċentinarju tal-Labtu tal-Karmnu għagħbu lil kulhadd bid-devozzjoni u l-fer-ru li l-poplu wera fihom u bhall-festi ta' l-inkurunazzjoni qanqlu xejra ta' mhabba u qima lejn il-Madonna fost il-poplu tagħna kollu. Dawk il-festi kienu l-okkażjoni ta' grajja unika fl-amministrazzjoni tal-pajjiż: il-harġa ta' bolli kommemorativi bix-xbieha tal-Madonna tal-Karmnu tal-Belt, "wahda mill-iktar tifkiriet sbieħ li sa jibqa' f'dan is-seba' ċentinarju tal-Labtu mqaddes tal-Karmnu".

Fl-ahharnett l-awtur haqqu kull tifhir għax b'għaqal kbir għaraf mill-grajja ta' l-Ordni Karmelitan f'Malta jagħti għamla u sura l-aktar hajja tad-devozzjoni kbira tal-Maltin lejn il-Madonna tal-Karmnu.

G.

"PESTA SOĊJALI" — Ta' M.A. Scalpello Borg. Lux Press.

Hamrun, 1954. Paġ. 54.

Ir-rumanz modern ta' stii realistiku f'tit għadu deher fil-letteratura Maltija. Il-"Pesta Soċjali" sa jimla dan in-nuqqas u meta johroġ kollu għad ikun kawża ta' bosta għajdut u kommentji għax fih hemm impingji-
jin il-kruha tad-drama tal-hajja soċjali ta' żmienna.

L-awtur, li diġa nafuh b'mezz tal-poema tiegħu l-“Għanja tad-Dmugh”, għandu stil u xejra għalih innifsu. Hu jagħmel enfasi fuq l-imrar u d-dwejjaq tal-ħajja u donnu jespandi t-tbatija filwaqt li jiskarta l-pjaċiri u l-fruġha li jgħaddu donnhom holma u jħallu swied il-qalb akbar u eggal. Fil-karattri ta' Bontempone u Bartilmew nilmħu antitesi l-aktar spikkanti tat-tendenzi u ta' l-attitudini tal-kotra moderna; ir-relazzjonijiet ta' dawk iż-żewġ persunaġġi huma simboliċi tas-sentimenti tan-nies tal-lum.

Forsi l-garrej josserva li r-rabta tal-ħsieb fil-ġrajja hi xi ftit maħlula, imma dan ma jistax jonqos għax l-awtur għandu d-drawwa li jagħbad argomentar u spekulazzjonijiet filosofiċi dwar l-imġiba bejniethom tal-bnedmin. Hu jagħmel dan għax iħoss ruħu mqauqal minn sentimenti umani-tarji u minn xewqa qawwija li jammonixxi u jeleva l-umanità. Id-deskrizzjonijiet għall-ewwel jidhru twal u mġebbdin, iżda din hi karatteristika ta' l-awtur li jespandi u jinnota fuq irqaqat li jagħtu kulur u enfasi lis-suġġett.

Kollox fuq kollox, dan hu rumanz li ma tistax taqrah biex tgħaddi ż-żmien biss, imma jgħagħlek taħseb u timmedita fuq il-problemi tal-ħajja, imisslek qalbek u tħoss ripunjanza lejn ix-xejra bla sens u bla ħniena tas-sistema soċjali tal-lum.

Din hi l-ewwel taqsima, warajha johorġu tliet taqsimiet oħra u l-erba' flimkien jagħmlu rumanz modern ta' valur u ta' interess kbir. Il-garreja Maltin kollha jmisshom jixtru dan il-ktieb mhux biex jagħmlu ħila lill-awtur biss iżda biex jakkwistaw opra preġevoli u istruttiva għal-librerija tagħhom.

QWIEL TAL-BIEDJA

Shab (jew sema) qoxret il-fekruna jew xita bil-qliel jew riħ fortuna.

L-iswed (shab) ibazza' u l-abjad ixabba'.

Xemx miplula taħraq.

San Mattew qtigħ ir-rummien u żriġ it-tewm.

Ilbiċ jiddi u ġid.

Sant'Andrija nofs il-miżirġha miżrugħa u nofs il-mitimġha mitmugħa *jew* nofs il-muna mitmugħa.

Lvant jimla l-vagant.

It-tin aħżnu fir-riħ fuq.

San Bartilmew jieħu l-imfietah tax-xita.

San Xmun iżra' niexef jew miplul.

Is-sajf ta' San Martin — Il-biedja tifraħ bih.

Il-qamħ f'Santa Katrini — It-tiben u t-tgħam jagħtini.

Zokk ta' fiġel iktar ma jikber iktar jixraq.

Aħjar kromba baġħlija minn miġa saqwija.

PREZZ: 1s.